

27 ta' Settembru

SAN VINĊENZ DE PAUL, SAĊERDOT

*Salmidija tal-Gimgha ta' l-1 gimgha*

**IS-SEJHA GHAT-TIFHIR 'L ALLA**

**V/.** Mulej, iftaħli xufftejja.

**R/.** U fommi jxandar it-tifhir tiegħek.

**Salm 94 (95)**

**Ant.** Kristu huwa r-Ragħaj il-kbir: ejjew nadurawh.

Ejjew, ħa nfaħħru bl-hena l-Mulej,  
ħa ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajat ta' ferħ.

**Ant.** Kristu huwa r-Ragħaj il-kbir: ejjew nadurawh.

Għax Alla kbir hu l-Mulej,  
sultan kbir fuq l-allat kollha.  
F'idejh huma qigħan l-art,  
tiegħu huma qcaċet l-għoljiet.  
Tiegħu l-baħar, għax hu għamlu;  
tiegħu l-art, għax b'idejh saret.

**Ant.** Kristu huwa r-Ragħaj il-kbir: ejjew nadurawh.

Ejjew inqimuh u ninxtehtu quddiemu,  
għarkubbtejna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Kristu huwa r-Ragħaj il-kbir: ejjew nadurawh.

"La twebbsux qalbkom bħal fMeriba,  
bħal dakinhar fMassa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Kristu huwa r-Ragħaj il-kbir: ejjew nadurawh.

Għal erbghin sena domt nistmellu dan in-nisel;  
u jien għedt: 'Qalbu mhassra dan il-poplu,  
u triqati ma jagħrfux.'  
Għalhekk ħlift fl-għadab tiegħi:  
Ma jidħlux fil-mistrieħ tiegħi!"

**Ant.** Kristu huwa r-Ragħaj il-kbir: ejjew nadurawh.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Kristu huwa r-Ragħaj il-kbir: ejjew nadurawh.

## UFFIĊĊJU TAL-QARI

**V/.** O Alla, ejja ehlisni.

**R/.** Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

### INNU

Kristu, l-ewlieni u l-kbir fost ir-rgħajja,  
quddiemek jiġi l-poplu tal-wirt tiegħek,  
ha jrodd fohrija xierqa lil ragħaj tajjeb  
fil-festa tiegħu.

Int htart lil dan il-qaddej kbir b'ministru,  
lilu tajt sehem fis-sacerdozju tiegħek,  
u bgħattu jaqdi l-poplu, mexxej tajjeb,  
fidil u għaqli.

Tassew mexxej u mudell kbir tal-merħla!  
Kien dawl għall-għomja, farag għall-imsejkna,  
missier hanin li għal uliedu kollha  
sar kollox f'kollox.

Kristu, li jagħti l-ħlas mistħoqq fis-sema  
lill-ħbieb li jaqduk tajjeb, zomm 'il qalbna  
fit-triq ta' dan l-imgħallem, sakemm fl-aħħar  
nissieħbu miegħu.

Tifħir u glorja lill-Missier għal dejjem,  
u lilek, Sultan twajjeb, Feddej tagħna;  
ikun imsebbah kullimkien bla heda  
l-Ispirtu s-Santu. Ammen.

### SALMODIJA

**Ant. 1:** Qum, Mulej, biex tagħtini l-għajnuna.

## Salm 34 (35): 1-2. 3ċ. 9-19. 22. 23. 27-28

### I

Hudha, Mulej, ma' min jehodha miegħi, \*  
tqabad ma' min jitqabad kontrija.  
Aqbad it-tarka, il-kbira u ż-żgħira, †  
u qum biex tagħtini l-għajnuna. \*  
Għidli: "Jiena s-salvazzjoni tiegħek!"

Imma jien fil-Mulej nifraħ, \*  
nitgħaxxaq bis-salvazzjoni tiegħu.  
Saħansitra għadmi kollu jgħid: \*  
"Min hu bhalek, Mulej!  
Int teħles l-imsejken minn min hu aqwa minnu, \*  
l-imsejken u l-fqajjar minn dawk li jisirquh."

Iqumu xhieda qarrieqa, †  
dak li ma nafx jistaqsuni; \*  
bid-deni għall-gid ihallsuni; qerduli ruħi.  
Glorja.

**Ant. 1:** Qum, Mulej, biex tagħtini l-għajnuna.

**Ant. 2:** Mulej Sidi, aghħtini raġun, aqbez għall-kawża tiegħi, għax int qawwi.

### II

Iżda meta huma kienu morda, \*  
jien kont nilbes l-ixkora;  
kont ngħakkes bis-sawm lili nnifsi, \*  
u nitlob b'rasi mgħadssa fi ħdani.  
Bħal ħbieb, bħal ħuti mxejt magħhom; \*  
bħal min jagħli għal ommu nxtħett fin-niket.

Meta wqajt jien, ingemgħu flimkien jifirħu, \*  
ingħaqdu flimkien kontrija.  
Iqassu fuqi nies li ma nafhomx, \*

u bla heda jtertquni.  
Mal-ħżiena jkasbruni u jiddieħku bija, \*  
jgħażżu snienhom kontriġa.  
Glorġa.

**Ant. 2:** Mulej Sidi, agħtini raġun, aqbeż għall-kawża tiegħi, għax int qawwi.

**Ant. 3:** Il-jum kollu lsieni jxandar il-ġustizzja tiegħek.

### III

Int, Mulej Sidi, kemm se ddum tħares? †  
Eħlisni mill-qerda tagħhom, \*  
eħlisli mill-iljuni ħajti l-għażiża.  
Nizzik ħajr qalb ġemgħa kbira, \*  
qalb kotra ta' nies infahħrek.

Tħallix l-għedewwa qarrieqa  
jithennew minħabba fiġa; \*  
anqas 'il dawk li għal xejn jobogħduni  
jegħmżu 'l xulxin kontriġa.  
Int rajtu dan, Mulej; la tibqax sieket; \*  
Sidi, titbegħidx minni.  
Stenbaħ u qum biex tagħtini raġun, †  
biex taqbeż għall-kawża tiegħi, \*  
Alla tiegħi u Sid tiegħi.

Jifirħu u jithennew \*  
dawk li jgħożżu l-ġustizzja tiegħi;  
u jgħidu dejjem: 'Kbir il-Mulej, \*  
li jgħożż is-sliem tal-qaddej tiegħu!'  
Mbagħad ixandar ilsieni l-ġustizzja tiegħek, \*  
il-jum kollu t-tifhir tiegħek.  
Glorġa.

**Ant. 3:** Il-jum kollu lsieni jxandar il-ġustizzja tiegħek.

**V/.** Ibni, oqgħod għal kliemi.

**R/.** Ħares il-kmandamenti tiegħi, u tgħix.

## LEZZJONI 1

Qari mill-Ktieb tal-Profeta Eżekjel Eżek 40:1-4; 43:1-12; 44:6-9

### *Id-dehra tat-tiġdid tat-tempju u ta' Izrael*

Fis-sena ħamsa u għoxrin tat-turufnament tagħna, fil-bidu tas-sena, fl-għaxra tax-xahar, fis-sena erbatax mill-waqgħa tal-belt, id il-Mulej giet fuqi. F'dehra ta' Alla ħadni fl-art ta' Izrael u qegħedni fuq muntanja għolja hafna, u fin-naħa tan-nofsinar tagħha kien hemm qisu belt mibnija.

Ħadni lejha, u hemm rajt raġel fid-dehra tiegħu qisha tal-bronż, u kellu f'idejh ħabel tal-kittien u qasba tal-qejsien, u kien wieqaf fil-bieb. Ir-raġel qalli: "Bin il-bniedem, ara sewwa, u isma' tajjeb u zomm f'moħħok kull ma se nurik, għax int ingibt hawn għandi biex nurihulek. Ħabbar lil dar Izrael kull ma tara."

Ir-raġel mexxi lejn il-bieb li jħares lejn it-triq tal-lvant. U ara, is-sebħ ta' Alla ta' Izrael deher riesaq mit-triq tal-lvant; il-ħoss tiegħu bħall-ħoss ta' ħafna ilmijiet, u l-art kienet tidli bis-sebħ tiegħu. U d-dehra li rajt kienet bħal dik id-dehra li kelli meta gie biex jeqred il-belt u bħal dik li kelli fuq ix-xmara Kebar. Jiena nixthett wiċċi fl-art.

U s-sebħ tal-Mulej dahlet fit-tempju mill-bieb li jħares lejn it-triq tal-lvant. L-ispirtu refagħni u dahħalni fil-bitha ta' ġewwa, u ara, is-sebħ tal-Mulej mela t-tempju. U smajt min ikellimni minn ġewwa t-tempju, waqt li r-raġel kien wieqaf ħdejja. U qalli: "Bin il-bniedem, dan hu l-post tat-tron tiegħi, il-post fejn inqiegħed riġlejja u li fih se nġhammar fost ulied Izrael għal dejjem. U d-dar ta' Izrael, huma u s-slaten tagħhom, ma jkasbrux aktar l-isem imqaddes tiegħi biż-żina tagħhom, u bl-iġsma mejta tas-slaten tagħhom billi jqiegħdu l-għatba tagħhom ma' l-għatba tiegħi, u bwiebhom ma' biebi; b'ħajt biss bejni u bejnhom. Huma kasbru l-isem imqaddes tiegħi bl-għemejjel mistkerrha tagħhom, u għalhekk jiena qridthom fl-għadab tiegħi, Imm'issa se jwarrbu minnhom iż-żina tagħhom, u minni l-iġsma mejta tas-slaten tagħhom, u jien nġhammar fosthom għal dejjem.

Bin il-bniedem, ħabbar lid-dar ta' Izrael fuq it-tempju, biex huma jistħu mill-għemil faħxi tagħhom. Jekk kellhom mistħija għal kull ma għamlu, ħa jagħmlu l-pjanta tat-tempju, u int urihom is-sura u t-tifsila tiegħu, id-dħul u l-ħruġ tiegħu, u l-forma tiegħu kollha, u liġijiet u r-regolamenti kollha tiegħu; iktbilhom kollox biex ikollhom quddiem għajnejhom dan kollu u jħarsuh u jagħmluh. Din hi l-liġi tat-tempju: il-medda kollha dawramejt tal-quċcata ta' l-għolja hi post l-aktar qaddis. Din hi l-liġi tat-tempju.

U dan għid lix-xewwiexa tad-dar ta' Izrael: 'Dan jgħid Sidi l-Mulej: Ma kienx biżżejjed għalikom l-għemil mistkerrah tagħkom, ja dar ta' Izrael, biex dahħaltu l-barranin, bla ħtin fil-gisem u fir-ruħ, fit-tempju tiegħi ha jnigġsuh waqt li kontu toffruli l-ħobż u x-xaħam u d-demmm u gġibu fix-xejn il-patt tiegħi bl-għemejjel mistkerrha tagħkom. Flok hadtu ħsieb il-ħwejjeg qaddisa tiegħi intom, qabbadtu oħrajn biex jaqduni fit-tempju tiegħi. Għalhekk dan jgħid Sidi l-Mulej: Ebda barrani, bla ħtin fil-gisem u fir-ruħ, ma jidħol fit-tempju tiegħi; ebda barrani minn dawn ma jgħammru fost ulied Izrael”.

## **RESPONSORJU Eżek 43:4-5; ara Lq 2:22**

**R/.** Is-sebħ tal-Mulej dahal fit-tempju mill-bieb li jħares lejn triq il-lvant. \* U s-sebħ tal-Mulej mela t-tempju.

**V/.** Il-ġenituri ta' Ġesù dahħluh tarbija fit-tempju: \* U s-sebħ tal-Mulej mela t-tempju.

## **LEZZJONI II**

Qari mill-Kitbiet ta' San Vincenz de Paul, saċerdot

### *Qabel kollox, servizz lill-foqra*

Ma għandniex niġġudikaw il-fqar minn kif jilbsu jew iġibu ruħhom jew mill-intelligenza tagħhom, għax kemmil darba nsibuhom nies injuranti u żorri. Għaliex jekk inħarsu lejn il-fqar fid-dawl tal-fidi, aħna għandna nqisuhom bħall-Iben ta' Alla, li għażel li jkun fqir fostna. Meta bata għalina, meta ma kienx baqagħlu lanqas sura ta' bniedem, meta sar bluha għall-ġnus u skandlu għall-Lhud, hu deher bħala dak li ġie jwassal il-Bxara t-tajba lill-fqar: *Bagħatni nxandar il-bxara ta-tajba lill-fqajrin*. Aħna jmissu jkollna din l-istess fehma u nagħmlu bħalma għamel Kristu, jigiġifieri nduru bil-fqar, infarrġuhom, ngħinuhom, immexxuhom.

Kristu ried jitwieled fqir, għażel nies foqra bħala dixxipli tiegħu, sar hu stess qaddej tal-foqra, u tant issieħeb fil-faqar tagħhom li l-ġid u d-deni kollu li jsir lill-foqra jgħidilna li hu jqisu magħmul lilu stess. U la Alla jħobb lill-foqra, iħobb ukoll lil dawk li jħobbuhom, għaliex meta wieħed iħobb lil xi hadd, iħobb ukoll lill-ħbieb u l-qaddejja tiegħu kollha. Għalhekk aħna nittamaw li Alla jkun iħobbna, minħabba l-fqar li nħobbu. Meta aħna nitharrġu biex *naħsbu fil-fqir u d-dgħajjef*, meta nzuru l-foqra u tant nissieħbu fit-tbatijiet tagħhom, aħna nkunu nħossu l-istess bħall-Appostlu li jgħid *Sirt kollox ma kulhadd*. Imqanqlin mela mill-miżerja

u mill-hemm ta' għajrna, għandna nfittxu nitolbu lil Alla biex iqanqal fina sentimenti ta' hniena u mogħdrija, u jzommilna qlubna mimlija bihom.

Il-qadi tal-foqra għandu jiġi qabel kull haġa oħra, u għandna nfittxu nagħmluh minnufih. U jekk fil-ħin tat-talb jinqala' xi fqir li trid iddewwih jew tgħinu, tinkwitax imma għamel dak li għandek tagħmel u offrih lil Alla bhala t-talba tiegħek. Toqgħodx tithasseb u tinkwieta li għabbejt b'xi dnuq il-kuxjenza tiegħek għax hallejt it-talb biex tgħin xi fqir; b'hekk ma tkunx warrabt lil Alla fil-ġenb, jekk tbighedt minnu minħabba fih stess, jiġifieri hallejt xi hidma ta' Alla biex tagħmel hidma oħra tiegħu.

Żommu mela f'moħħkom li meta thallu t-talb biex tgħinu l-foqra, b'hekk ukoll tkunu qegħdin taqdu 'l Alla. L-imħabba hi aqwa mir-regolamenti kollha, u kollox għandu jsir għall-imħabba; l-imħabba hi sinjura ta' ġieħ kbir u għalhekk kull ma titlob għandu jsir minnufih. Naqdu mela l-fqar bil-qalb u b'hegga kbira, infittxu l-aktar lil dawk li huma abbandunati minn kulhadd, għax lilhom għandna nqisu bhala s-sidien tagħna.

## **RESPONSORJU 1 Kor 9:19a. 22; Ġob 29:15-16a**

**R/.** Għad li ma kont marbut ma' hadd, jien għamilt lili nnifsi lsir ta' kulhadd. Sirt dgħajjef fost dawk li huma dgħajfa fil-fidi; \* Sirt kollox ma' kulhadd, biex insalva 'l kulhadd.

**V/.** Sirt l-għajnejn għal min hu aghma, u r-rigħel għaz-zopp; għall-foqra kont missier. \* Sirt kollox ma' kulhadd, biex insalva 'l kulhadd.

## **TALBA**

O Alla, int saħħaht b'virtujiet kbar lis-sacerdot San Vincenz de Paul fl-appostolat tiegħu għas-salvazzjoni tal-foqra u għall-formazzjoni tal-kleru; agħmel li nitheggu bl-ispirtu tiegħu, biex ngħozzu dak kollu li habb huwa, u nagħmlu dak li nitgħallmu minnu. B'Ibnek Ġesù Kristu Sidna, li hu Alla, u miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

**R/.** Inroddu ħajr lil Alla.



## IT-TIFHIR TA' SBIH IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

### INNU

Inxandru r-rebħ u l-gieħ ta' bniedem t'Alla,  
li kien mexxej imfahħar, missier għaqli,  
qaddej fidil, li Sidu mlieh bil-hena  
fis-saltna tiegħu.

Bhala mexxej u mgħallem, quddiem l-aħwa  
ta xhieda sħiħa w wera l-ħajja mseddqa,  
u fittex bla mistrieħ bi mgibtu safja  
joghħob lil Alla.

Nersqu bit-tama w nitolbuh li fuqna  
tinzel il-maħfra w kull għajnuna f'waqtha;  
u bit-talb tiegħu jerfa' lejn is-sema  
xewqatna kollha.

Lil Alla waħdu s-setgħa, l-gieħ u s-saltna,  
għax tiegħu l-glorja fis-smewwiet għal dejjem;  
hu jmessi d-dinja kollha w sħiħa jżommha  
bil-ligi tiegħu. Ammen.

### SALMODIJA

**Ant. 1:** Int tilqa' bil-qalb vittmi xierqa fuq l-altar tiegħek, Mulej.

### Salm 50 (51)

Ikollok ħniena minni, o Alla, fi tjubitek; \*  
fil-kobor tal-ħniena tiegħek ħassar ħtijieti.  
Aħsilni kollni mill-ħtija tiegħi; \*  
naddafni mid-dnub tiegħi.

Għax jien nagħrafhom ħtijieti; \*

id-dnub tiegħi dejjem quddiemi.  
Kontrik biss jiena dnibt, \*  
u dak li hu ħażin f'għajnejk għamilt.  
Hekk jingħaraf is-sewwa tal-kelma tiegħek, \*  
u bla tebgħa jidher il-ħaqq tiegħek.

Ara, jiena ssawwart fil-ħtija, \*  
u fid-dnub nisslitni ommi.  
Int li thobb il-qalb sinciera, \*  
għallimni l-għerf fil-fond ta' qalbi.

Roxxi bl-ilma, u nissaffa; \*  
aħsilni, u aktar mis-silg nibjad.  
Aghmel li nisma' l-ferħ u l-hena, \*  
biex għadmi, li int shaqt, jithenna.

Dawwar wiċċek minn ħtijiet; \*  
ħassar ħżuniti kollha.  
Ohloq fija qalb safja, o Alla, \*  
u spirtu qawwi gedded fija.

La twarrabnix minn quddiemek; \*  
tneħħix minni l-ispirtu qaddis tiegħek.  
Roddli l-hena tas-salvazzjoni tiegħek, \*  
u bi spirtu qalbieni wettaqni.

Lill-midinbin ngħallem triqatek, \*  
u l-ħatjin lejך jerġgħu lura.  
Eħlisni mill-piena tal-mewt, o Alla, †  
Alla tas-salvazzjoni tiegħi; \*  
u lsieni jfaħħar il-gustizzja tiegħek.

Iftaħli xufftejja, Sidi, \*  
u fommi jxandar it-tifhir tiegħek.  
Għax lilek ma jogħgħbokx is-sagrificċju; \*  
noffrilek vittmi maħruqa, u ma tilqagħhomx.  
Is-sagrificċju tiegħi, o Alla, hu l-qalb niedma; \*  
qalb maqsuma u sogħbiena ma twarrabiex, o Alla.

Aghmel il-gid lil Sijon fi tjubitek; \*

erġa' ibni l-ħitan ta' Ġerusalemm.  
Mbagħad tilqa' bil-qalb vittmi xierqa, †  
sagrificċji ta' vittmi maħruqa u mitmuma; \*  
mbagħad joffrulek għogiela fuq l-artal tiegħek.  
Glorja.

**Ant. 1:** Int tilqa' bil-qalb vittmi xierqa fuq l-altar tiegħek, Mulej.

**Ant. 2:** Bil-Mulej isib il-gustizzja u jitfaħħar in-nisel kollu ta' Izrael.

### **Kantiku Iz 45:15-25**

Tassew int Alla mistur, \*  
Alla ta' Izrael, salvatur.  
Ilkoll imtlew bil-mistħija u l-għajb, \*  
telqu lkoll flimkien imriegħxa  
dawk li jsawwru l-idoli.  
Izrael salva bis-saħħa tal-Mulej, \*  
b'salvazzjoni għal dejjem;  
qatt ma jkollkom m'niex tistħu u tiregħxu, \*  
għal dejjem ta' dejjem.

Għax dan jgħid il-Mulej li ħalaq is-smewwiet; \*  
Alla hu, li sawwar l-art, għamilha u wettaqha,  
ma ħalaqhiex għal xejn, \*  
sawwarha biex jgħammru fiha:  
"Jien hu l-Mulej, ma hemm ħadd ħliefi! \*  
Jien ma tkellimtx bil-moħbi,  
f'xi mkien mudlam ta' l-art.  
Ma għedtx lin-nisel ta' Ġakobb: \*  
'Fittxuni fil-fieragħ' ; \*  
Jiena hu l-Mulej li ngħid is-sewwa,  
u nxandar id-dritt."

Ingemgħu, ejjew, ersqu flimkien, \*  
intom il-fdal tal-ġnus.  
M'għandhomx għaqal dawk li jgħorru  
l-idoli tagħhom ta' l-għuda, \*  
dawk li jitolbu lil Alla li ma jsalvax.

Xandru u għidu bil-qawwa, \*  
u ftiehm u koll bejnietkom :  
“Min ħabbru dan sa minn qabel? \*  
min xandru sa minn dak iż-żmien ?  
Mhux jiena l-Mulej? †  
U ma hemm ebda Alla ħliefi; \*  
Alla ġust u salvatur, ma hemm ħadd għajri.

Duru lejja mill-ġdid, truf kollha ta' l-art,  
u intom tkunu salvi, \*  
għax jien hu Alla, u ma hemm ħadd ħliefi!

Bija nnifsi ħlift, †  
minn fommi ħarġet il-ġustizzja, \*  
u l-kelma ma terġax lura:  
għax quddiem i tltewa kull irkobb, \*  
bija jaħlef kull ilsien;  
għalija għad jgħidu; \*  
'Fil-Mulej waħdu hemm il-ħaqq u l-qawwa,  
għandu għad jigu, kollhom mistħija, \*  
dawk kollha li nkurlaw għalih ;  
bil-Mulej isib il-ġustizzja u jitfaħħar \*  
in-nisel kollu ta' Izrael.'  
Glorja.

**Ant. 2:** Bil-Mulej isib il-ġustizzja u jitfaħħar in-nisel kollu ta' Izrael.

**Ant. 3:** Idhlu quddiem il-Mulej b'għana ferrieħi.

### **Salm 99 (100)**

Għajtu bil-ferħ lill-Mulej, \*  
nies kollha ta' l-art,  
aqdu bil-ferħ lill-Mulej, \*  
idhlu quddiemu b'għana ferrieħi.

Kunu afu li Jahweh hu Alla; †  
hu ħalaqna, u aħna tiegħu, \*  
aħna l-poplu tiegħu u n-nagħaġ tal-mergħa tiegħu.

Idhlu b'għana ta' ħajr mill-bibien tiegħu; †  
bit-tifhir fil-btieħi tat-tempju tiegħu; \*  
roddulu ħajr u bierku ismu!  
Għax twajjeb il-Mulej, †  
għal dejjem it-tjieba tiegħu; \*  
minn żmien għal żmien il-fedeltà tiegħu.  
Glorja.

**Ant. 3:** Idhlu quddiem il-Mulej b'għana ferrieħi.

### **LEZZJONI QASIRA Rum 12: 1-2**

Nitlobkom, ħuti għall-ħniena ta' Alla, offru gisimkom bħala vittma ħajja, qaddisa, li togħgob lil Alla, b'qima spiritwali. Timxux max-xejra ta' din id-dinja, izda nbidlu skond it-tigdid ta' mohħkom, biex isehħilkom tagħharfu xinhi r-rieda ta' Alla, xinhu t-tajjeb, xinhu li jogħgob, xinhu s-sewwa.

### **RESPONSORJU QASIR**

**R/.** B'qalbu kollha \* Ħabb il-ligi ta' Alla tiegħu. B'qalbu.

**V/.** Qatt ma tfixkel fil-mixi tiegħu. \* Ħabb il-ligi ta' Alla tiegħu. Glorja. B'qalbu.

**Ant. tal-kantiku ta' Żakkarija:**

San Vincenz kien il-faraġ ta' l-immniktin, id-difensur kbir ta' l-iltiema, u l-għajnuna qawwija tar-romol.

Imbierek il-Mulej, Alla ta' Izrael, \*  
għaliex gie jżur u jifdi l-poplu tiegħu,  
u waqqaf għalina qawwa ta' salvazzjoni \*  
f'dar David, qaddej tiegħu,  
bħalma kien wiegħed fl-imgħoddi \*  
b'fomm il-profeti qaddisin tiegħu,  
biex isalvana mill-għedewwa tagħna \*  
u minn idejn dawk kollha li jobogħduna.  
B'hekk juri ħniena ma' missirijietna, \*  
u jiftakar fil-patt qaddis tiegħu,  
fil-ħalfa li ħalef lil Abraham missierna, \*  
li jagħtina

li, meħlusin minn idejn l-għedewwa tagħna, \*  
naqduh bla biża'  
tul ħajjitna kollha, \*  
bil-ġustizzja u l-qdusija quddiemu.  
U inti, tfajjel, tissejjah profeta ta' l-Għoli; \*  
għax tmur qabel il-Mulej biex tħejjilu triqatu,  
biex tgħarraf lill-poplu tiegħu bis-salvazzjoni, \*  
bil-maħfra ta' dnu biethom,  
ħierġa mill-qalb ħanina ta' Alla tagħna, \*  
li jibagħtilna mill-għoli ż-żjara tax-Xemx tielgħa,  
ħa jdawwal lil dawk li jinsabu  
fid-dlamijiet u d-dell tal-mewt, \*  
ħa jmexxi l-passi tagħna fit-triq tas-sliem.  
Glorja lill-Missier, u lill-Iben, \*  
u lill-Ispirtu s-Santu,  
Kif kien mill-bidu, issa u dejjem, \*  
u jibqa' għal dejjem ta' dejjem. **Ammen.**

### **Ant. tal-kantiku ta' Żakkarija:**

San Vincenz kien il-faraġ ta' l-immikktin, id-difensur kbir ta' l-iltiema, u l-għajnuna qawwija tar-romol.

## **PREĊI**

Ħuti għeżiež, ngħollu bit-tifhir lil Kristu, Alla l-Qaddis, u nitolbuh il-grazzja biex naqduh tul ħajjitna kollha bil-ġustizzja u l-qdusija quddiemu. B'ferħ kbir ngħidulu:

*Mulej, int waħdek qaddis.*

Int ridt li tkun imġarrab bħalna f'kollox, minbarra d-dnub:

- ħenn għalina, Mulej Ġesù.

Int sejjatnilna biex inkunu lkoll perfetti fl-imħabba:

- qaddisna, Mulej Ġesù.

Int wissejtna biex inkunu l-melħ ta' l-art u d-dawl tad-dinja:

- dawwalna, Mulej Ġesù.

Int ġejt biex taqdi, mhux biex tkun moqdi:

- aghmilna qaddejja umli tiegħek u ta' ħutna, Mulej Ġesù.

Inti d-dija tas-sebħ ta' Alla u x-xbieha ta' l-essenza tiegħu:

- aghatina li naraw il-wiċċ glorifikat tiegħek, Mulej Ġesù.

## **Missierna**

## **Talba**

O Alla, int saħħaħt b'virtujiet kbar lis-sacerdot San Vincenz de Paul fl-appostolat tiegħu għas-salvazzjoni tal-foqra u għall-formazzjoni tal-kleru; aghmel li nitheggu bl-ispirtu tiegħu, biex ngħozzu dak kollu li ħabb huwa, u nagħmlu dak li nitgħallmu minnu. B'Ibnek Ġesù Kristu Sidna, li hu Alla, u miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

## **Għeluq**

Il-Mulej iberikna, iħarisna minn kull deni, u jwassalna għall-ħajja ta' dejjem.  
**Ammen.**

## IT-TALB TA' NOFS IL-JUM

V/. O Alla, ejja ehlsni.

R/. Mulej, fittex għinni.

Glorja. Kif kien mill-bidu. Hallelujah.

### Fid-Disgha ta' filghodu

#### INNU

Spirtu s-Santu, li int Alla  
wieħed mal-Missier u l-Iben,  
ejja xxerred għewwa fina,  
ħalli bik ilkoll timliena.

Bi kliem fommna, b'qalbna w ruħna,  
nerfghu lej k it-tiffhir tagħna;  
int kebbisna b'nar imħabbtek,  
u nxerduh fl-oħrajn madwarna.

Kun id-dawl li jtina l-għarfa  
tal-Missier u l-Iben tiegħu:  
żomm qawwija l-fidi tagħna  
fik, l-Ispirtu li għej minnhom. Ammen.

### F'Nofsinhar

#### INNU

Mexxej qawwi, Alla veru,  
Inti kollox tqassam sewwa:  
jisbaħ jum, tagħnih bid-dija;  
f'nofsu żżejnu b'dawl iħagġeg.

Iżda itfi l-għadab fina,  
taffi s-sħana ta' kull deni,  
aġhti s-saħħa 'l min hu dgħajjed,  
għib is-sliem tassew fi qlubna.



Isma' talbna, Missier twajjeb,  
w int, Wahdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

### **Fit-Tlieta ta' wara nofsinhar**

#### **INNU**

Alla, int, li fik innifsek  
m'hemmx tibdil lill-ħlejjaq triegi:  
lil kull siegħa tal-ġurnata  
tqis id-dawl li jkun imissha.

Ibagħtilna lejla tajba,  
fejn il-ħajja qatt ma tonqos,  
inma tersaq lejn il-glorja,  
li tkun ħlas ta' mewt qaddisa.

Isma' talbna, Missier twajjeb,  
w int, Wahdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

**Ant.1.** Jien nigri fit-triq tal-kmandamenti tiegħek, ghax int sahħahtli qalbi.

#### **Salm 118 (119): 25-32 IV (Dalet)**

Mixhuta fit-trab hi ruhi; \*  
ahjini int skond il-kelma tiegħek.  
Triqati wrejtek, u int wegibtني; \*  
ghallimni l-kmandamenti tiegħek.

Fehemni t-triq tal-preċetti tiegħek, \*  
biex nahseb fuq l-għegubijiet tiegħek.  
Jiena nfnejt bin-niket; \*  
erfagħni int skond il-kelma tiegħek.

Biegħed minni triq tal-gideb; \*

agħtini fi tjubitek il-liġi tiegħek.  
Jien għażilt it-triq tas-sewwa; \*  
ħtart għalija d-digrieti tiegħek.

Inzomm shiħ mal-preċetti tiegħek; \*  
Mulej, tħallinix naqa' fil-mistħija.  
Jien nigri fit-triq tal-kmandamenti tiegħek, \*  
ghax int saħħaħtli qalbi.  
Glorja.

**Ant.1.** Jien nigri fit-triq tal-kmandamenti tiegħek, ghax int saħħaħtli qalbi.

**Ant.2.** Shiħa fil-Mulej it-tama tiegħi.

### **Salm 25 (26)**

Aghmel haqq miegħi int, Mulej! †  
Bla ħtija l-imġiba tiegħi, \*  
shiħa fil-Mulej it-tama tiegħi.  
Ġarrabni, Mulej, u għarbilni, \*  
iflili mohħi u qalbi.  
Tjubitek quddiem għajnejja, \*  
imxejt skond is-sewwa tiegħek.  
Ma qgħadtx man-nies giddieba, \*  
ma sseħibtx ma' nies qarrieqa.  
Nobgħod il-ġemgħa tal-ħżiena, \*  
ma nagħmilhiex mal-midinbin.

Naħsel fis-safa idejja, \*  
u ndur madwar l-artal tiegħek, Mulej,  
biex ngħannilek ir-radd ta' ħajr, \*  
u nxandar għegubijietek kollha.  
Mulej, nhobb id-dar ta' l-għamara tiegħek, \*  
il-post fejn jgħammar sebħek.

Tgħoddnix man-nies midinba, \*  
anqas ma' min ixerred id-dmija;  
dawk li għandhom f'idejhom il-ħażen, \*  
u f'leminthom rigali qarrieqa.  
Izda jien nimxi bla ħtija; \*  
eħlisni int, u henn għalija.

Jien b'rigli wieqaf fil-wita; \*  
fil-gemgħat, Mulej, lilek inbierek.  
Glorja.

**Ant.2.** Shiħa fil-Mulej it-tama tiegħi.

**Ant.3.** Fil-Mulej ittamat qalbi, u ksibt l-għajnuna.

### **Salm 27 (28):1-3, 6-9**

Lilek, Mulej, nsejjah; \*  
blata tiegħi, tittarraxx għalija.  
Jekk int tibqa' sieket miegħi, \*  
inkun nixbah lil min jinzel fil-ħofra.

Isma' lehen it-tnehid tiegħi  
meta nsejjah l-għajnuna tiegħek, \*  
kull meta nerfa' idejja  
lejn is-santwarju mqaddes tiegħek.

Tigbornix man-nies ħżiena, \*  
ma' dawk li jagħmlu l-ħażen,  
li kliem ta' sliem jgħidu lil għajrhom, \*  
u qalbhom bil-qerq mimlija.

Imbierek il-Mulej, \*  
għax sema' lehen it-tnehid tiegħi.  
Il-Mulej hu l-qawwa u t-tarka tiegħi, \*  
fih ittamat qalbi;  
ksibt l-għajnuna u ferħet qalbi; \*  
inroddlu ħajr bl-għana tiegħi.

Il-Mulej hu s-saħħa tal-poplu tiegħu, \*  
kenn tas-salvazzjoni għas-sultan, il-midluk tiegħu.  
Salva l-poplu tiegħek, bierek 'il wirtek, \*  
kun ir-ragħaj tagħhom, erfagħhom għal dejjem!  
Glorja.

**Ant.3.** Fil-Mulej ittamat qalbi, u ksibt l-għajnuna.

## **Fid-Disgha ta' filghodu**

### **LEZZJONI QASIRA Fil 2:2b-4**

Kunu fehma waħda. Ha jkollkom l-istess imħabba, u kunu ruħ waħda u ħsieb wieħed. Tagħmlu xejn bl-ambizzjoni, anqas għall-frugħa; kunu umli, u kull wieħed minnkom iqis lill-ieħor aħjar minnu. Tfittxux kull wieħed li jaqbillu, imma li jaqbel lil haddieħor.

**V/.** Il-mogħdijiet tal-Mulej kollha tjieba u fedeltà.

**R/.** Għal min iħares il-patt u l-liġijiet tiegħu.

### **Talba**

Mulej Ġesù Kristu, madwar id-disgħa ta' filghodu ħaduk għall-mewt tas-salib biex hekk issalva d-dinja; fiċ-ċokon tagħna nitolbuk biex dejjem tagħtina l-maħfra tiegħek għal ħtijietna l-imgħoddija, u tħarisna bla heda għal li ġej. Int li tgħix u ssaltan għal dejjem ta' dejjem. Ammen.

## **F'Nofsinhar**

### **LEZZJONI QASIRA**

**2 Kor 13:4**

Kristu kien imsallab minħabba d-dgħufija tiegħu, iżda issa jgħix bil-qawwa ta' Alla. U aħna wkoll dgħajfa fih, iżda ngħixu miegħu bil-qawwa ta' Alla għalikom.

**V/.** Mixħuta fit-trab hi ruħi.

**R/.** Aħjini int skond il-kelma tiegħek.

### **Talba**

Mulej Ġesù Kristu, meta sallbuk, għalkemm bla ħtija, biex tifdina, minn nofsinhar 'il quddiem waqgħet dalma kbira fuq il-pajjiż kollu; agħmel li dejjem jiddi fina dak id-dawl li bih jisthoqqilna naslu fil-ħajja ta' dejjem. Int li tgħix u ssaltan għal dejjem ta' dejjem. Ammen.

## **Fit-Tlieta ta' wara nofsinhar**

### **LEZZJONI QASIRA Kol 3:12-13**

Intom il-magħżulin ta' Alla, il-qaddisin u l-maħbubin tiegħu. Ilbsu mela sentimenti ta' ħniena, tjeba, umiltà, ħlewwa u sabar. Stabru b'xulxin, u, jekk xi ħadd minnkom ikollu xi jgħid ma' ħaddiehor, aħfru lil xulxin; bħalma l-Mulej hafer lilkom, hekk aghmlu intom ukoll.

**V/.** Hanin u twajjeb il-Mulej.

**R/.** Idum ma jagħdab u kollu mogħdrija.

### **Talba**

Mulej Ġesù Kristu, int ħfirt lill-halliel it-tajjeb għax nidem, u, wara li miet fuq is-salib, daħħaltu fis-saltna tiegħek; aħna wkoll nistqarru li aħna midinbin, u b'fiducja kbira nitolbuk biex wara l-mewt tagħna tilqagħna fl-hena tal-genna. Int li tgħix u ssaltan għal dejjem ta' dejjem. Ammen.

Inbierku l-Mulej

**R/.** Inroddu ħajr lil Alla.

## L-GHASAR

V/. O Alla, ejja eħlisni.

R/. Mulej, fittex għinni.

Glorja. Kif kien mill-bidu. Hallelujah.

### INNU

Bniedem sewwa, mudell jiddi  
ta' virtù ninsgulek innu;  
bih nixtiequ nfahħru lilek  
u l-għemejjel kbar ta' Alla.

Il-Qassis il-kbir ta ħajtu  
biex ħbieb t'Alla nerġgħu nsiru:  
bil-patt ġdid li għamel magħna,  
radd is-sliem lill-poplu mifdi.

Inti minnu nħtart ministru  
biex tissokta l-ħidma tiegħu,  
tagħti glorja lil Missieru  
u ssalvalu l-ġemgħa tiegħu.

Sieħbek miegħu fil-missjoni,  
qaddes ħajtek, dawwal kelmtek;  
u b'hekk sirt għall-poplu tiegħu  
saċerdot u vittma w mgħallem.

Mis-smewwiet, fejn int tithenna,  
ILa tinsiex il-Knisja mqaddsa;  
thalli qatt li n-nghaġ ta' Kristu  
tkun tonqoshom mergħa tajba.

Sebħ li-Trinità qaddisa,  
li, fit-tjieba kbira tagħha,  
issa tatek il-ħlas xieraq  
ta' qaddej fidil u tajjeb. Ammen.

## SALMODIJA

**Ant. 1:** Fejjaqni, Mulej, għax dnibt kontra tiegħek.

### Salm 40 (41)

Hieni min jaħseb fil-fqir u d-dgħajjed; \*  
f'jum l-għawg jehilsu l-Mulej.  
Il-Mulej iħarsu, †  
jagħtih il-ħajja u jhennih fuq l-art; \*  
ma jitolqux għar-rieda ta' l-għedewwa tiegħu.  
Il-Mulej jieqaf miegħu fuq is-sodda tal-mard; \*  
ifejjuqu mill-mard meta jkun mixħut.

Jien għedt: "Henn għalija, Mulej; \*  
fejjaqni, għax dnibt kontra tiegħek."  
L-għedewwa jixtiquli d-deni u jgħidu: \*  
"Meta se jmut u jintemm ismu?"  
Min jiġi jżurni jgħid kliem fieragħ; †  
jixtieq isir jaf aħbarijiet ħżiena, \*  
biex ixandarhom kif johrog barra.

Dawk kollha li jobogħduni  
jfsfsu bejniethom kontrija; \*  
jaħsbu dak li hu ħażin għalija:  
"Marda mill-agħar giet fuqu; \*  
ma jqumx iżjed mnejn hu mixħut!"  
Mqar ħabibi, li fih kont nafda, \*  
li kiel minn ħobzi, intrefa' kontrija.

Imma int, Mulej, henn għalija u qajjimni, \*  
u nkun nista' nagħtihom li ħaqqhom.  
Minn dan nagħraf li int kuntent bija, \*  
li l-għadu ma jifraħx minħabba fija.  
U lili inti żżommni, għax jien bla ħtija, \*  
u tqeghedni għal dejjem quddiemek.

Imbierek il-Mulej, Alla ta' Izrael, \*

minn dejjem għal dejjem. Amen! Amen!

Glorja lill-Missier, u lill-Iben, \*  
u lill-Ispirtu s-Santu.

Kif kien mill-bidu, issa u dejjem, \*  
u jibqa' għal dejjem ta' dejjem. Ammen.

**Ant. 1:** Fejjaqni, Mulej, għax dnibt kontra tiegħek.

**Ant. 2:** Il-Mulej ta' l-eżerċiti magħna, fortizza għalina Alla ta' Ġakobb!

### **Salm 45 (46)**

Kenn u qawwa hu Alla għalina, \*  
għajnuna kbira sibnieh fid-dwejjaq.  
Għalhekk ma nibzghux jekk l-art titriegħed, \*  
jew jiġġarrfu l-muntanji f'nofs ta' baħar;  
anqas jekk jgħajtu u jogħlew ilmijietu, \*  
jew jittheżhzu l-muntanji bit-tqanqil tiegħu.

Il-Mulej ta' l-eżerċiti magħna, \*  
fortizza għalina Alla ta' Ġakobb!

Hemm xmara li s-swieqi tagħha,  
jferrħu l-belt ta' Alla, \*  
l-għamara qaddisa ta' l-Għoli.  
Hemm Alla f'nofsha, ma titħarrikk; \*  
jgħinha Alla mat-tbexbix tas-sebħ.  
Triegħdu l-ġnus, iġġarrfu s-saltniet, \*  
iddewwbet l-art, malli semma' leħnu.

Il-Mulej ta' l-eżerċiti magħna, \*  
fortizza għalina Alla ta' Ġakobb!

Ejjew, araw x'għamel il-Mulej, \*  
għemejjel ta' l-għaġeb fuq l-art.  
Iwaqqaf il-gwerer sa tarf l-art; †  
l-ark jaqsam u l-lanza jkisser, \*  
jaħraq it-tarki bin-nar, u jgħid:  
"Biżżejjed! Kunu afu li jien Alla; \*  
għoli fuq il-ġnus, għoli fuq l-art!"



Il-Mulej ta' l-eżerċti magħna, \*  
fortizza għalina Alla ta' Ġakobb!  
Glorja.

**Ant. 2:** Il-Mulej ta' l-eżerċti magħna, fortizza għalina Alla ta' Ġakobb!

**Ant. 3:** Il-ġnus kollha jiġu jinxteħtu quddiemek, Mulej.

### **Kantiku Apok 15:3-4**

Kbar u ta' l-għageb l-għemejjel tiegħek, \*  
Mulej, Alla li tista' kollox;  
sewwa u veri t-triqat tiegħek, \*  
Sultan tal-ġnus.

Min, Mulej, ma jibżax minn ismek? \*  
Min ma jsebbħux?  
Għaliex int waħdek qaddis; †  
u l-ġnus kollha jiġu jinxteħtu quddiemek, \*  
għax magħrufa saru l-ġudizzji tiegħek.  
Glorja.

**Ant. 3:** Il-ġnus kollha jiġu jinxteħtu quddiemek, Mulej.

### **LEZZJONI QASIRA**

**Rum 8:28-30**

Aħna nafu li Alla, ma' dawk li jhobbuh, f'kollox jaħdem id f'id magħhom għall-ġid, ma' dawk li huma msejġhin skond il-provvidenza tiegħu. Għax lil dawk li hu għarafhom mil-bidu, ippredestinahom ukoll biex jieħdu sura xbieha ta' Ibnu, halli dan ikun il-kbir fost hafna aħwa: lil dawk li ppredestinahom, sejjhilhom ukoll; lil dawk li sejjhilhom, iġġustifikahom ukoll; lil dawk imbagħad li ġġustifikahom, sebbahhom ukoll.

### **RESPONSORJU QASIR**

**R/.** Ġust il-Mulej. \* U jhobb il-ġustizzja. Ġust.

**V/.** Wiċċu jdawwar lejn min hu sewwa. \* U jhobb il-ġustizzja. Glorja. Ġust.

**Ant. tal-kantiku ta' Marija:**

Il-Mulej jgħid: Kull ma għamiltu ma' wiehed minn dawn iż-żgħar tiegħi, għamiltuh miegħi.

Ruħi tfahħar il-kobor tal-Mulej, \*  
u l-ispirtu tiegħi jifrah f'Alla s-Salvatur tiegħi,  
ghax hu xeħet għajnejh  
fuq iċ-ċokon tal-qaddejja tiegħu. \*  
Iva, minn issa 'l quddiem  
kull nisel jibda jsejjahli hienja.

Għax is-Setgħani għamel miegħi hwejjeg kbar; \*  
qaddis hu l-isem tiegħu.  
Il-ħniena tiegħu tinfirex f'kull żmien \*  
fuq dawk li jibżgħu minnu.

Hu wera l-qawwa ta' driegħu, \*  
xerred lil dawk li huma mkabbra f'qalbhom.  
Nizzel is-setgħana minn fuq it-tron tagħhom, \*  
u għolla ċ-ċkejnin.  
Mela b'kull ġid lil min hu bil-ġuħ, \*  
u l-għonja bagħathom 'il barra b'xejn.  
Ha ħsieb Iżrael, qaddej tiegħu, \*  
ghax ftakar fil-ħniena tiegħu  
- bħalma wiegħed lil missirijietna - \*  
b'riżq Abraham u nisl u għal dejjem.  
Glorja.

**Ant. tal-kantiku ta' Marija:**

Il-Mulej jgħid: Kull ma għamiltu ma' wiehed minn dawn iż-żgħar tiegħi, għamiltuh miegħi.

**PREĊI**

Nitolbu lil Alla l-Missier, li hu l-għajn ta' kull qdusija, biex, bl-eżempju u t-talb tal-qaddisin, jagħtina li ngħixu ħajja qaddisa. Ngħidulu bl-umiltà:

*Aghmilna qaddisin, ghax int qaddis.*

Missier qaddis, int ridt li aħna nissejjħu wliedek, u nkunu hekk tassew:  
- aghmel li l-Knisja tistqarrek fid-dinja kollha.

Missier qaddis, int tridna ngħixu sewwa kif jixraq lilek u nogħgbuk f'kollox:

- aghmel li jkollna l-frott ta' kull opra tajba.

Missier qaddis, inti rgajt habbibtna mieghek bis-sahha ta' Kristu:

- harisna f'ismek, biex inkunu lkoll haga wahda bejnietna.

Missier qaddis, inti ssejjhilna ghall-ikla tal-mejda tas-sema:

- aghatina li nghixu dejjem izjed fl-imhabba, bil-qawwa tal-hobz li jinzel mis-sema.

Missier qaddis, ahfer il-htijiet kollha tal-midinbin:

- ilqa' lil hutna l-mejtin kollha fid-dawl ta' dejjem quddiemek.

## **Missierna**

### **Talba**

O Alla, int sahaht b'virtujiet kbar lis-sacerdot San Vincenz de Paul fl-appostolat tieghu ghas-salvazzjoni tal-foqra u ghall-formazzjoni tal-kleru; aghmel li nitheggu bl-ispirtu tieghu, biex nghezzeu dak kollu li habb huwa, u naghmlu dak li nitghallmu minnu. B'Ibnek Gesu Kristu Sidna, li hu Alla, u mieghek jghix u jsaltan flimkien ma' l-Ispirtu s-Santu, Alla, ghal dejjem ta' dejjem. Ammen.

### **Gheluq**

Il-Mulej iberikna, iharisna minn kull deni, u jwassalna ghall-hajja ta' dejjem.

**Ammen.**

## TALBA TA' GHELUQ IL-JUM IL-ĠIMGHA

V. O Alla, ejja ehlisni.

R. Mulej, fittex għinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-  
ċelebrazzjoni fil-komun jista' jidhol fl-att penitenzjali skond il-formoli wżati fil-  
Quddiesa.*

### ATT PENITENZJALI

I. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad kulhadd flimkien jistqarr:**

Nistqarr 'l Alla li jista' kollox,  
u lilkom, ħuti, li jiena dnibt ħafna bil-ħsieb,  
bil-kliem, bl-egħmil u billi ħallejt dmirijeti:

*iħabbtu fuq sidirhom*

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, ħuti, biex titolbu għalija lill-Mulej Alla tagħna.

**Tingħata l-assoluzzjoni:**

Ihenn għalina Alla li jista' kollox,

jahfrilna dnubietna, u jwassalna għall-ħajja ta' dejjem.

**R/. Ammen.**

*Jew*

II. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad jingħad:**

V. Henn għalina, Mulej

R. Għax dnibna kontra tiegħek.

V. Uri lilna, Mulej, it-tjieba tiegħek.

R. U s-salvazzjoni tiegħek agħtina.

**Tingħata l-assoluzzjoni:**

Ihenn għalina Alla li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

**Jew**

III. *Issir l-istedina għall-penitenza.*

Ħuti, ejjew nagħarfu ħtijietna.

*Isir ftit tas-skiet. Imbagħad jingħadu dawn l-invokazzjonijiet, jew oħrajn:*

Int li kont mibgħut biex tfejjaq il-bnedmin ta' qalbhom niedma: Mulej, ħniena.

**R. Mulej, ħniena.**

Int li ġejt biex issejjaħ il-midinbin: Kristu ħniena.

**R. Kristu ħniena.**

Int li qieghed fil-lemin tal-Missier, biex tidhol għalina: Mulej ħniena.

**R. Mulej, ħniena.**

*Tingħata l-assoluzzjoni:*

Ihenn għalina, Alla, li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

## **INNU**

Wara dan il-jum li tajtna,  
nitolbuk, ħallieq ta' kollox,  
biex fit-tjieba kbira tiegħek  
tgħasses fuqna u tieqaf magħna.

Fik u bik jistrieħu qlubna,  
jibqgħu jħossu l-kenn ta' mħabbtek,  
sabiex għada minn filgħodu  
jisbħu jgħannu l-glorja tiegħek.

Bierek jiemna b'saħħa tajba,  
żid il-ħegġa ta' ħajjitna,  
u bid-dija tiegħek dawwal  
dlam il-lejl li riesaq fuqna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu farag tagħna. **Ammen.**

## SALMODIJA

*Barra Ż.GH.:*

**Ant. Binhar u bil-lejl, Mulej, nitniehed quddiemek.**

*Ż.GH.:*

**Ant. Hallelujah, hallelujah, hallelujah.**

### Salm 87 (88)

#### Talba fil-mard

*Din hi s-siegħa tagħkom u s-setgħa tad-dlamijiet. (Lq 22:53)*

Mulej, Alla tiegħi, binhar jien ngħajjat, \*  
billejl jien nitniehed quddiemek.  
Ħa tasal it-talba tiegħi għandek, \*  
agħti widen għat-talba tiegħi.

Għax ruħi mimlija bl-hemm, \*  
lejn il-qabar qed toqrob ħajti.  
Jien magħdud ma' min nieżel fil-ħofra, \*  
sirt qisni bniedem bla saħħa.  
Fost il-mejtin hu friexi, \*  
bħall-maqtulin mimduda fil-qabar,  
li fihom ma tiftakarx iżjed \*  
u m'humiex aktar taħt idejk.

Inti xhettini f'qiegħ il-ħofra, \*  
fid-dlamijiet, f'qiegħ l-art.  
Fuqi tagħfas il-qilla tiegħek, \*  
fuqi tfajt l-imwiegħ kollha tiegħek.

Ħadtli 'l ħbiebi 'l bogħod minni, \*  
għamilti niġra ta' l-għajb għalihom;  
ninsab magħluq, u ma nistax noħroġ; \*  
għajnejja mdallma bl-għali.  
Lilek, Mulej, kuljum insejjaħ, \*  
lejk immidd idejja.

Tagħmel int għegubijet mal-mejtin, \*  
jew se jqumu l-erwieh biex ifaħhruk?  
Tixxandar fil-qabar it-tjieba tiegħek, \*  
jew f'post it-telfien il-fedeltà tiegħek?  
Jingħarfu fid-dlam l-għegubijiet tiegħek, \*  
jew f'art il-minsija l-gustizzja tiegħek?

Imma jien, Mulej, lejnk ngħajjat, \*  
fil-ghodu għandek tasal it-talba tiegħi.  
Għaliex, Mulej, twarrabni, \*  
u taħbi wiċċek minni?

Imsejken jien, u qisni mejjet sa minn zghoziti, \*  
inhossni mifni, mgħobbi bil-biża' tiegħek.  
Għaddiet minn fuqi l-qilla tiegħek, \*  
fnietni l-imgiba tiegħek tal-biża'.  
Kuljum bħall-ilma jdawwruni, \*  
flimkien minn kull naħa jagħlquni.  
Int beghidit minni l-ħbieb u l-qraba, \*  
shabi huma d-dlamijiet.  
Glorja.

**Barra Z.GĦ.:**

**Ant. Binhar u bil-lejl, Mulej, nitniehed quddiemek.**

**Z.GĦ:**

**Ant. Hallelujah, hallelujah, hallelujah.**

## **LEZZJONI QASIRA Ġer 14:9**

Int qieghed f'nofsna, Mulej, u aħna msemija għalik: la tħalliniex, Mulej,  
Alla tagħna.

## **RESPONSORJU QASIR**

**Barra żmien il-Għid:**

**R.** F'idejk, Mulej, \* Jien nerħi ruħi. F'idejk.

**V.** Int teħlisni, Mulej, Alla tas-sewwa, \* Jien nerħi ruħi. Glorja. F'idejk.

**F'Ħadd il-Għid u l-ottava jingħad:**

**Ant.** Dan hu l-jum li għamel il-Mulej; ha nifirġu u nithennew fihĦ Hallelujah.

**Fi żmien il-Ghid:**

**R.** F'idejk, Mulej, jien nerġi ruġi. Hallelujah, hallelujah. F'idejk.

**V.** Int teħlisni, Mulej, Alla tas-sewwa. \* Hallelujah, hallelujah. Glorja. F'idejk.

**Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ż.Għ. hallelujah).**

## **KANTIKU EVANGĒLIKU**

**Lq. 2,29-32**

*Kristu dawl tal-ġnus u glorja ta' Israel*

Issa, o Sid, tista' tħalli l-qaddej tiegħek \*  
imur fis-sliem, skond kelmttek;  
għaliex għajnejja raw \*  
is-salvazzjoni tiegħek,  
li int ħejjejt \*  
għall-popli kollha:  
dawl biex idawwal il-ġnus, \*  
u glorja tal-poplu tiegħek Israel.

**Glorja.**

**Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ż.Għ. hallelujah).**

## **Talba**

Agħtina, o Alla li tista' kollox, li b'qalbna kollha ningħaqdu ħaġa waħda ma' Ibnek midfun, biex jistħoqqilna nqumu miegħu f'ħajja ġdida. Hu li jgħix u jsaltan għal dejjem ta' dejjem. **R/. Ammen.**

*Wara t-talba tingħad il-barka:*

Il-Mulej li jista' kollox jagħtina lejl kwiet u tmiem tajjeb.

**R. Ammen.**

*Fl-aħħarnett, mingħajr versett u talba, tingħad waħda mill-antifoni tal-Madonna.*



Omm helwa ta' Kristu l-Feddej,  
int bieb illi jaghti għas-sema,  
int kewkba tal-baħar, Marija!  
Harisna mill-waqgħa, kun magħna,  
għajnuna tal-poplu l-maħtur,  
li b'għageb nissilt 'il min ħalqek  
fis-siegħa li lqajt it-tislma  
li tak Gabrijel, u bqajt xebba,  
kif qabel, hekk wara t-tnissil.  
Henn, Omm, għal uliedek midinba.

*jew*

Is-sliem, o Sultana  
tas-sema, Sidt l-anġli;  
int l-għerq u l-bieb safi  
mnejn gie dawl id-dinja.  
O Vergni glorjuża,  
ta' gmiel u sbuħija,  
is-sliem għalik! Itlob  
lil Kristu għalina.

*jew*

Sliem għalik, Sultana, omm tal-ħniena;  
ħajja, hlewwa u tama tagħna, sliem għalik.  
Lilek ingħajjtu,  
għaliex aħna tturufnati, ulied Eva.  
Lilek nitniehdu, aħna li nibku u nolfqu  
f'dan il-wied ta' dmugh.  
Ejja, mela, avukata tagħna,  
dawwar lejna  
dawk il-għajnejn tiegħek tal-ħniena;  
u wrina, wara dan it-turufnament,  
lil Ġesu', frott imbierek tal-ġuf tiegħek.  
O Hanina, o pija, o helwa Vergni Marija.

*jew*

Taħt il-ħarsien tiegħek nistkennu,  
Omm qaddisa ta' Alla:

la twarrabx minn quddiemek  
it-talb li naghmlulek fi htigijietna,  
u ehlisna dejjem minn kull tigris,  
o Vergni glorjuza u mbierka.